

शुद्धोधन गाउँपालिकाको नवौँ गाउँसभामा प्रस्तुत वार्षिक नीति तथा कार्यक्रम

आदरणीय महानुभावहरू

" शिक्षा, स्वास्थ्य, कृषि, पर्यटन र पुर्वाधार। सुशासन समृद्धि शुद्धोधन गाउँपालिकाको मुल आधार। " भन्ने नाराका साथ शुद्धोधन गाउँपालिकाको यस गरिमामय नवौँ गाउँसभामा आ.व. ०७८/७९ को नीति तथा कार्यक्रम प्रस्तुत गर्न पाउँदा गौरव महशुस गरेको छु। संघीय लोकतान्त्रिक गणतन्त्रको स्थापना पश्चात स्थानीय सरकारको रूपमा हामी निर्वाचित भएपछि स्थानीय तह संचालनको लागि आवश्यक ऐन नियमहरू नभएको अवस्थामा संघीय सरकारको नीति निर्देशन अनुरूप विभिन्न सरोकारवालाहरूसँग समन्वय गर्दै कानून तयार गरी कार्य संचालन प्रक्रियालाई सहज बनाईएको छ। ४ वटा आर्थिक वर्षको नीति तथा कार्यक्रम र बजेट कार्यान्वयनको अन्तिम चरणमा आइपुग्दा हामीले निर्वाचनको समयमा शुद्धोधन बासी समक्ष गरेको प्रतिबद्धता पुरा गर्न निरन्तर लागि परेको र सो को प्रतिफल समेत यहाँहरू समक्ष विदितै छ। शुद्धोधनको विकास र समृद्धिमा हामी जनप्रतिनिधिहरू निरन्तर लागि रहेकै अवस्थामा विगत २ वर्ष देखि कोभिड १९ को महामारी देशै भरी फैलिदा शुद्धोधन समेत अछुतो रहन सकेन। यसै बिच जनप्रतिनिधिहरूका साथै शुद्धोधन गाउँपालिकामा कार्यरत राष्ट्रसेवक कर्मचारीहरू शुद्धोधनको समुन्नतिमा निरन्तर खटि रहदाँ अधिकांश जनप्रतिनिधि र राष्ट्रसेवक कर्मचारीहरू समेत कोभिड १९ को संक्रमणमा परि विकास निर्माणका कार्यहरू संचालन गर्न असहज परिस्थिति सृजना भएको कुरा सम्मानित सभा समक्ष अवगत गराउन चाहन्छु।

विभिन्न कठिन परिस्थितिमा पनि शुद्धोधनको समुन्नतीको लागि निरन्तर रूपमा खटिरहने सम्पूर्ण सभाका सदस्यहरू, राष्ट्रसेवक कर्मचारीहरू, राजनैतिक दल एवम् सरोकारवाला शुद्धोधन बासि नागरिक लगायत सबैमा हार्दिक धन्यवाद ज्ञापन गर्दै संघीय लोकतान्त्रिक गणतन्त्रको स्थापना र सुदृढिकरणका क्रममा शहादत प्राप्त गर्ने शहिदहरू तथा कोभिड १९ को संक्रमणका कारण शुद्धोधन बासी लगायत देशैभरिका ज्यान गुमाउने नागरिकहरू प्रति श्रद्धान्जली अर्पण गर्दछु। साथै कोरोना संक्रमणबाट मुक्तहुनुभएका नागरिकहरूलाई हार्दिक बधाई ज्ञापन गर्दछु।

कोभिड १९ को दोस्रो लहरको सन्त्रास सँगै हाम्रो सामु चुनौति थपिदै गएका छन्। संक्रमणको जोखिम कायम रहने समय अझै बढ्दै गएको अवस्थामा स्वास्थ्य सावधानी अपनाउँदै विकास निर्माणका गतिविधिलाई निरन्तरता दिन प्रतिबद्धता व्यक्त गर्दछु।

सदस्य महानुभावहरू

आ.व. २०७८।०७९ को नीति तथा कार्यक्रम तर्जुमाका सैद्धान्तिक आधारहरू यस प्रकार रहेका छन्।

- नेपालको संविधान, २०७२
- स्थानीय सरकार संचालन ऐन, २०७४
- संघीय तथा प्रदेश सरकारका नीति तथा कार्यक्रमहरू
- स्थानीय तहको योजना तथा बजेट तर्जुमा दिग्दर्शन, २०७४
- संघीय मामिला तथा सामान्य प्रशासन मन्त्रालयबाट प्राप्त मार्गदर्शन तथा निर्देशनहरू

- वडा भेलाबाट प्राप्त योजनाहरू
 - राजनीतिक दल, बिषयगत शाखाहरू, निजि क्षेत्र तथा नागरिक समाजबाट प्राप्त सुझावहरू
 - बिषयगत समितिहरूको सुझावहरू
 - राजस्व परामर्श समितिको सुझाव
 - संघीय र प्रदेश सरकारको आ.व. २०७८।०७९ को बजेट वक्तव्य
 - सभाका सदस्यहरूका राय सुझावहरू
 - शुद्धोधन गाउँपालिकाको एकिकृत विकास योजनाको प्रतिवेदन
 - स्थानीय तहको योजना वार्षिक बजेट दिग्दर्शन, २०७४
 - स्थानीय तहका विभिन्न कानूनहरू
 - समय समयमा व्यक्त प्रतिबद्धताहरू
- आर्थिक वर्ष २०७८।०७९ मा गाउँपालिकामा सञ्चालन हुने प्रमुख नीति तथा कार्यक्रमहरू निम्नानुसार हुनेछन् ।

आर्थिक विकास सम्बन्धी नीति तथा कार्यक्रम

कृषि विकास शाखाको आ. व. २०७८।०७९ को प्रस्तावित नीति तथा कार्यक्रमहरू

१. “कृषिलाई आर्थिक विकासको प्रमुख आधार मान्दै व्यवसायिक कृषि पेशा अवलम्बन गरौं आत्म निर्भर बनौं” भन्ने उद्देश्यका साथ कृषिलाई व्यवसायिकरण तथा बजारिकरण गर्न अभिप्रेरित गरिनेछ । प्रांगारिक (अर्गानिक) खेति गर्ने कृषकलाई प्रोत्साहन गर्दै जैविक मल प्रयोगलाई बढावा दिदै खेति योग्य जमिन बाँझो राख्न नपाउने नीति अनुसरण गरिनेछ । विउ, मलखाद र सिंचाईको समस्या रहेका किसानहरूको तथ्याङ्क संकलन गरी उचित व्यवस्था गरिने नीति अवलम्बन गरिनेछ ।
२. एक वडा एक बाली पकेट क्षेत्र कार्यक्रमलाई प्राथमिकताका आधारमा अगाडी बढाइनेछ ।
३. एक घर एक फलफुल कार्यक्रमलाई अगाडी बढाइनेछ ।
४. गाउँपालिकामा संचालित हाटबजारहरूको उचित अनुगमन तथा मुल्याडकन गरी स्तारोन्नती गरिनेछ ।
५. कृषकको चाहना अनुसार कृषकको मागमा आधारित कृषि कार्यक्रम संचालन गरिनेछ ।
६. व्यवसायिक तरकारी फलफुल तथा च्याउ खेतिमा प्रोत्साहन गर्ने नीति ल्याइनेछ ।
७. कृषक दर्ता तथा तथ्याडक अध्यावधिक कार्यक्रमलाई अगाडी बढाइनेछ ।
८. कृषि तथा पशु सेवाका प्राविधिकहरूलाई वडामा पठाउने कार्यलाई निरन्तरता दिइने छ ।
९. तरकारीमा विषादी न्युनिकरण गर्न कार्ययोजना बनाई कार्यक्रम संचालन गरिनेछ ।
१०. व्यवसायिक तरकारी, फलफुल, च्याउ अन्य खेती गर्न प्रोत्साहन गर्ने नीति ल्याइनेछ ।
११. सिंचाई अभाव भएका खेती योग्य जग्गाहरूमा सिंचाईको व्यवस्था गरिनेछ । सो को लागि दर्तावाला कृषक समूह सहितको व्यवस्थालाई निरन्तरता दिइनेछ ।
१२. कृषि उत्पादनमा लागत न्यूनीकरण गर्न कृषि यान्त्रिकरणमा जोड दिइनेछ ।
१३. आकस्मिक बाली संरक्षण कार्यक्रम लागु गरिनेछ ।

पशुसेवा शाखाबाट गाउँसभामा पेश गर्ने नीति

१४. शुद्धोधन गाउँपालिकालाई दुध, अण्डा र मासुमा आत्मनिर्भर बनाउन व्यवसायिक पशुपंक्षी पालक कृषकलाई प्रोत्साहन गर्ने नीति अवलम्बन गरिनेछ । पशु बाट मानिसमा सर्ने रोगहरु फैलिन नदिन सचेतना मुलक कार्यक्रम संचालन गरिनेछ ।
१५. घाँसमा आधारित पशुपालन गरि उत्पादन लागत कम गर्न “घाँस विकास” कार्यक्रमलाई जोड दिइनेछ ।
१६. यस गाउँपालिका क्षेत्रभित्रका कृषकहरुले पालन गर्दै आएका पशुहरुमा खोप कार्यक्रम संचालन गरिने छ ।
१७. एक वडा एक उत्पादन कार्यक्रमलाई जोड दिइनेछ ।
१८. पशु स्वास्थ्य, बाझोपना न्युनिकरण कार्यक्रम संचालन गरिनेछ ।
१९. पशु नस्लसुधार कार्यक्रमलाई प्रभावकारी रूपमा संचालन गरिनेछ ।
२०. संघीय सरकारको साझेदारीमा भैसी प्रवर्द्धन कार्यक्रम संचालन गरिनेछ ।
२१. पशु विमा कार्यक्रमलाई अझ प्रभावकारी बनाइने छ ।
२२. मासु तथा दुग्ध पसलको गुणस्तर अभिवृद्धि गर्न अनुगमनलाई प्रभावकारी बनाइनेछ ।
२३. पशुपालन गर्ने युवा कृषकलाई प्रोत्साहन गर्ने नीति लिइनेछ ।
२४. पशुपंक्षी पालन कार्यक्रमलाई व्यवस्थित बनाउन अनुदानका कार्यक्रमलाई थप प्रभावकारी बनाइनेछ ।
२५. रेविज रोग नियन्त्रण गर्न सामुदायिक छोडुवा कुकुर बन्ध्याकरण तथा खोप सन्चालन गरिनेछ ।
२६. छाडा चौपायाको उचित व्यवस्थापनका लागि पहल गरिने छ ।
२७. मत्स्य/माछा पकेट क्षेत्रको विकासको लागि उचित पहल गरिने छ ।

समाजिक विकास सम्बन्धी नीति तथा कार्यक्रम

शिक्षा शाखा

२८. गुणस्तरिय शिक्षा शुद्धोधनको प्रतिबद्धता भन्ने मूल नारा सहित सबै बाल बालिकालाई विद्यालयमा अनिवार्य पठाउँ, सिकाउँ, टिकाउँ र बिकाउँ भन्ने अभियानका साथ सामुदायिक विद्यालयको शैक्षिक गुणस्तर बृद्धिका लागि आवश्यक कार्ययोजना निर्माण गरि कार्यान्वयन गरिनेछ ।
२९. शैक्षिक तथा व्यवस्थापकीय पक्षमा सुधारका लागि प्रधानाध्यापक, सहायक प्रधानाध्यापक, र लेखा सहायकहरुलाई समयानुकूल लेखाङ्कन र सूचना तथा संचार प्रविधि सम्बन्धि तालिम दिइनेछ ।
३०. सामुदायिक विद्यालयका शिक्षकहरुलाई सूचना तथा संचार प्रविधि सम्बन्धि तालिम दिइ शिक्षामा प्रविधि मैत्री वातावरण सृजना गरिनेछ ।
३१. कोभिड महामारीको वर्तमान समयमा सुरक्षा सावधानी अपनाउदै सिकाइ सहजीकरणका विभिन्न बैकल्पिक माध्यम प्रयोग गरि सिकाइ सहजीकरण गरिनेछ ।
३२. विद्यालयका प्रधानाध्यापक वा अन्य शिक्षकहरु विद्यालय समय भित्र शैक्षिक कार्यक्रम (क्रियाकलाप) तथा गतिविधि बाहेक अन्य प्रकृतिका बैठक, कार्यक्रम वा क्रियाकलापमा सहभागी हुने परिपाटीको अन्त्य गरिनेछ ।
३३. प्रारम्भिक बाल विकास सहजकर्ता तथा विद्यालय कर्मचारीहरुलाई नेपाल सरकारले तोके बमोजिम सुबिधा प्रदान गरिनेछ ।

- ३४.सामुदायिक विद्यालयमा शिक्षक विद्यार्थी अनुपातका आधारमा शिक्षक व्यवस्थापन कार्यलाई निरन्तरता दिइनेछ ।
- ३५.सबै सामुदायिक तथा संस्थागत विद्यालयहरूमा नागरिक बडापत्रको व्यवस्था गरिनेछ ।
- ३६.गाउँपालिका स्तरमा आधारभूत तहको लागि पाठ्यक्रमले निर्धारण गरेबमोजिम स्थानीय पाठ्यक्रम निर्माण गरि कार्यन्वयनमा ल्याइनेछ ।
- ३७.गाउँपालिका भित्र संचालित सबै सामुदायिक विद्यालयहरूमा नेपाल सरकारले तोके बमोजिमको रंगरोगन लगाउने कार्यलाई निरन्तरता दिनेछ । साथै संस्थागत विद्यालयहरूले समेत २ वर्ष भित्र तोकिए बमोजिमको रंगिन कक्षा कोठा एवं सिकाइ वातावरण तयार गर्नुपर्ने नीति अवलम्बन गरिनेछ ।
- ३८.विद्यालयमा नियमित उपस्थित नहुने , कक्षा छाड्ने ,कक्षा दोहोराउने तथा विद्यालय छाड्ने जस्ता शैक्षिक क्षति न्यूनीकरण गर्नका लागि सबै विद्यार्थी नियमित विद्यालय आउने वातावरण सृजना गरिनेछ ।
- ३९.कोभिड १९ बाट सचेत रहदै बाल बालिकाहरूलाई सिकाइ सहजीकरणमा सहयोग गर्दै शैक्षिक सुधारका लागि अभिभावक शिक्षा कार्यक्रमलाई समेत बिशेष जोड दिइनेछ ।
- ४०.बालबालिकामा अन्तर निहित क्षमताको प्रस्फुटन गराइ प्रतिभाको खोजी तथा पहिचान गरी थप प्रोसाहन गर्नको लागि विद्यालय तथा गाउँपालिका स्तरमा विभिन्न विधामा अतिरिक्त क्रियाकलाप संचालन कार्यलाई निरन्तरता दिइनेछ ।
- ४१.सामुदायिक विद्यालयमा ९५ प्रतिशत भन्दा बढी उपस्थित भइ उत्कृष्ट नतिजा प्राप्त गर्ने विद्यार्थीहरूलाई प्रोत्साहन गर्ने कार्यको थालनी गरिनेछ ।
- ४२.गाउँपालिका स्तरीय शैक्षिक योजना निर्माण तथा शैक्षिक बुलेटिन प्रकाशनको शुरुवात गरिनेछ ।
- ४३.संस्थागत विद्यालयहरूले एक शैक्षिक सत्रमा लागु गरेका पाठ्यपुस्तक (प्रकाशन) तथा विद्यार्थीसँग लिने शुल्क कम्तिमा २ वर्षसम्म यथावत रुपमा लागु गर्नुपर्ने व्यवस्थालाई निरन्तरता दिइनेछ ।
- ४४.गाउँपालिका क्षेत्र भित्र संचालित सबै विद्यालयहरूमा एकरूपता हुने गरी प्राथमिक तह र आधारभूत तह उत्तीर्ण परीक्षा गाउँपालिका स्तरमा संचालन तथा व्यवस्थापन गर्ने कार्यलाई निरन्तरता दिइनेछ ।
- ४५.विद्यालय खुल्ने तर कक्षा संचालन नभएका दिनमा शिक्षक कर्मचारीहरूले विद्यालय समयमा आवश्यक शैक्षिक योजना तयार गरी रचनात्मक कार्यमा संलग्न हुने नीति अवलम्बन गरिनेछ ।
- ४६.अन्य विद्यालयहरूले गरेका शिक्षण सिकाइका असल अभ्यास अवलोकन गरी त्यसका राम्रा पक्षको अनुशरण गर्दै सामुदायिक विद्यालयको शैक्षिक क्रियाकलाप तथा सिकाइ प्रकृया सुधार गर्दै लगिनेछ ।
- ४७.सबै विद्यालयहरूलाई आफ्नो विद्यालयका सबै प्रकृतिका अभिलेखहरूलाई व्यवस्थित रुपले संरक्षण तथा व्यवस्थापन गर्न थप जिम्मेवार बनाइनेछ ।
- ४८.सामुदायिक सिकाइ केन्द्रहरूबाट संचालन हुदै आएका सीपमूलक र आयमूलक तालिमलाई व्यवस्थित गर्दै सम्बन्धित सरोकारवाला संस्थाहरूसँग समन्वय गर्दै सञ्चालनमा निरन्तरता दिइनेछ ।
- ४९.विद्यालयको समग्र शैक्षिक उपलब्धि र विषयगत सिकाइ उपलब्धि बृद्धि गर्ने सम्बन्धमा सबै सामुदायिक विद्यालयका प्रधानाध्यपकहरूले गाउँपालिका शिक्षा शाखासँग र सबै विषयगत शिक्षकहरूले प्रधानाध्यापकसँग कार्य सम्पादन करार गर्ने कार्यलाई निरन्तरता दिइने छ ।

५०. विद्यालयमा संचालन हुने सबै आबधिक परीक्षाको नतिजा प्रकाशन पछि विद्यालय व्यवस्थापन समितिका अध्यक्ष, प्रधानाध्यापक, विषयगत शिक्षक, शिक्षा शाखा तथा सामाजिक विकास समिति बिच प्राप्त सिकाइ उपलब्धि सम्बन्धमा छलफल तथा अन्तरक्रिया गर्ने कार्यको थालनी गरिनेछ ।
५१. विद्यालयमा हुने भौतिक निर्माण तथा मर्मत संभार कार्यलाई विद्यालय सुधार योजनाका आधारमा व्यवस्थित गर्दै लगिनेछ ।
५२. विद्यालय पोसाकमा रहेका विद्यार्थीहरुलाई (बालबालिका) कुनै पनि पसलबाट सूतिजन्य तथा मादक पदार्थ बेच बिखन गर्ने कार्यको अन्त्य गरिनेछ ।
५३. सबै विद्यालय हाताभित्र विद्यार्थीहरुले प्याकेजिङ्ग खाद्य वस्तु (जङ्ग फुड) उपभोग गर्ने कार्यको अन्त्य गरिनेछ ।
५४. युवा तथा खेलकुद विकास कार्यक्रमलाई योजनाबद्ध रुपमा क्रमशः व्यवस्थित गर्दै लगिनेछ ।

महिला, बालबालिका तथा जेष्ठ नागरिक तर्फ

५५. बालबालिका, किशोर किशोरीहरुको क्षमता बिकास गर्न विभिन्न कार्यक्रम गर्ने नीति अवलम्बन गरिनेछ ।
५६. महिला, बालबालिका, जेष्ठ नागरिक, फरक क्षमता भएका ब्यक्ति, पछाडि परेका ब्यक्तिहरुलाई बिकासको मुल प्रवाहमा ल्याउन बिषेश नीति अवलम्बन गरिनेछ ।
५७. लक्षित वर्गका कार्यक्रमलाई सीपमुलक र उत्पादनमुलक हुने गरी लागु गरिनेछ । महिला लक्षित कार्यक्रमहरु बढी प्रभावकारी बनाउन उपाध्यक्षको संयोजकत्वमा प्रभावकारी कार्यान्वयन तथा अनुगमन, मुल्याङ्कन गर्ने नीति अनुसरण गरिनेछ ।
५८. लैङ्गिक हिंसा तथा घरेलु हिंसा विरुद्ध कार्यक्रमहरु सञ्चालन गरि महिलाहरुलाई सशक्तिकरण गरिनेछ । सुनौलो हजार दिनका बालबालिकाहरुको स्वास्थ्य प्रवद्धन गरि कुपोषण मुक्त गराइनेछ ।
५९. जेष्ठ नागरिकका लागि फूसदको समयमा एक ठाउँमा भेला भइ मनोरञ्जनका क्रियाकलाप(भजन कृतन) गर्ने तथा अनुभव आदानप्रदान गर्नको लागि अभिप्रेरित गरिनेछ ।

स्वास्थ्य तर्फ

६०. संविधानले निर्देश गरे अनुरूप गुणस्तरिय स्वास्थ्य सेवामा सबैको सहज, सुलभ र समान पहुँच स्थापित गर्न आधारभूत स्वास्थ्य सेवा निशुल्क प्रदान गरिनेछ ।
६१. यस गाउँपालिका क्षेत्रभित्र कोभिड १९ बाट नागरिकहरुलाई सुरक्षित राख्न मोतिपुर स्वास्थ्य केन्द्रमा स्थापना भएको अस्थायी कोरोना अस्पताललाई कोरोना रोगको प्रथम सेवा बिन्दुको रुपमा स्थापित गरि आवश्यक जनशक्ती ब्यावस्थापन र अत्यावश्यक सामग्री को उपलब्धतालाई निरन्ता दिदै आवश्यकता अनुसार स्तरोन्नती गरिनेछ ।
६२. कोभिड १९ बाट बालबालिकालाई सुरक्षित राख्न बालमैत्री कोभिड आइसोलेसन स्थापना गरिने छ ।
६३. कोरोना संक्रमणको कारणले यस गाउँपालिकामा स्थापना भएको अस्पतालमा उपचार हुन नसकी अन्यत्र जानु पर्दा एम्बुलेन्स खर्च वापत दिईदै आएको रकमलाई निरन्तरता दिईने छ ।
६४. संकास्पद कोरोना संक्रमित हरुलाई निःशुल्क गरिदै आएको PCR परिक्षणलाई निरन्तरता दिईने छ ।

६५. Medical Team द्वारा समुदाय स्तरिय कोरोना रोगको जाँचपडताल , उपचार तथा ब्यावस्थापन गर्दै आईरहेको कार्यलाई निरन्तरता दिई उक्त कार्यमा टोल विकास समितिलाई समेत जिम्मेवार बनाई थप क्रियाकलापहरु संचालन गरिनेछ ।
६६. कोरोना रोगको कारणले कुनैपनि नागरिकको मृत्यु भएमा गाँउपालिकाद्वारा निःशुल्क गरिदै आएको शव ब्यावस्थापन कार्यलाई निरन्तरता दिईने छ । यस गाँउपालिकाभित्र वसोवास गर्ने १८ वर्ष भन्दा माथिका सम्पूर्ण नागरिकहरुलाई कोविड १९ रोग विरुद्धको खोप सुनिश्चितताकोलागि आवश्यक पहल गरिनेछ ।
६७. सबै लिंग, क्षेत्र र समुदाय भित्रका आर्थिक रूपले विपन्न, शारिरिक र मानसिक रूपले अशक्तहरुलाई प्राथमिकताको साथ स्वास्थ्य सेवा सुनिश्चित गरिनेछ ।
६८. सबै नागरिकहरुलाई आकस्मिक स्वास्थ्य सेवाको सुनिश्चित गरिनेछ ।
६९. आधारभुत स्वास्थ्य सेवाको एकिकृत रूपमा विकास गरी आवश्यक नीतिगत, वित्तीय र व्यवस्थापकिय माध्यमद्वारा स्वास्थ्य क्षेत्रमा सुशासन कायम गरिनेछ ।
७०. प्राथमिक स्वास्थ्य सेवाका सिद्धान्तहरु बाट अनुप्राणित प्रवर्धनात्मक, प्रतिरोधात्मक निरोधात्मक सेवामा दिईआएको प्राथमिकतालाई कायमै राखदै, स्थानीय तहको पहलमा समुदायमा आधारित स्वास्थ्य प्रणालीको गुणस्तर, पहुँच र प्रभावकारितामा अभिवृद्धि गर्न लाई प्राथमिकता दिईने ।
७१. स्वास्थ्य सेवाहरु सर्वसुलभ, प्रभावकारी र गुणस्तरिय बनाउन स्वास्थ्य उपकरण र पूर्वाधारको व्यवस्था गरिने छ । साथै कर्मचारीको ब्यवसायिक क्षमता बृद्धि गरिने छ ।
७२. स्वास्थ्य सेवा प्रदायक व्यक्ति तथा संस्थालाई नागरिकको स्वास्थ्यप्रति संवेदनशील र जिम्मेवार बनाउन नियमनकारी नीति अवलम्बन गरिनेछ ।
७३. नसर्ने रोग मृत्युको प्रमुख कारण बनेको, यसको नियन्त्रण व्यक्ति र समाजको जीवन शैलीमै परिवर्तन आए पछि मात्र संभव हुने भएकोले त्यस अनुरूपको स्वास्थ्य प्रणाली विकास गर्न नसर्ने रोगहरुको उपचारलाई प्राथमिक स्वास्थ्य सेवाको तह देखिनै व्यवस्थापन गरी प्रेषण अस्पताल सम्म पहुच सुनिश्चित गरिने । आयुर्वेद र अन्य उपचार पद्धतिलाई नसर्ने रोगहरुको रोकथाम, उपचार र नियन्त्रणको लागी एकिकृत गरिने छ ।
७४. कुपोषणलाई न्यूनीकरण गर्ने र पोषण संबन्धि जनचेतना बढाउदै विद्यालय जाने उमेरका बालबालिकाहरुको स्वास्थ्य तथा पोषण प्रवर्द्धनलाई विशेष ध्यान दिइने छ ।
७५. मानसिक स्वास्थ्यसंग सम्बन्धित समस्याप्रति आवश्यक जनचेतनाको अभिवृद्धि गर्न, त्यसको रोकथाम, उपचार र नियन्त्रण गर्न , प्राथमिक स्वास्थ्य सेवाको तह देखिनै व्यवस्थापन गरी प्रेषण अस्पताल सम्म पहुच सुनिश्चित गरिनेछ ।
७६. अन्धोपन, पक्षघात, बहिरोपन, पोलियो र अन्य जन्मजात र बंशानुगत विकलांगताहरुको लागी स्वास्थ्य सेवा र अपांगमैत्री स्वास्थ्य पूर्वाधार विकास गरिने र स्वास्थ्य सेवामा अपांगहरुको पहुँच सुनिश्चित गरिनेछ ।

७७. आमा, नवजात शिशु, बालबालिका र किशोरीहरूको स्वास्थ्य प्रवर्धनमा अत्यन्त महत्वपूर्ण भूमिका खेल्ने गुणस्तरीय नर्सिग तथा मिडवाइफ्री सेवा सहज, सुलभ एवं प्रभावकारी रूपमा स्थानीय जनताको पहुचमा पुर्याउन आवश्यक दक्ष जनशक्तीको परिचालन र वृत्ति विकासको सुनिश्चितता गर्ने।

७८. महिला स्वास्थ्य स्वयंसेविकाहरू लाई स्थानीय समुदायको टोल टोलमा स्वास्थ्य सेवा प्रदान गर्ने जन शक्तिको रूपमा स्विकार गर्दै समयअनुसार कार्यक्षमतामा वृद्धी गर्दै ६० वर्ष उमेर पुगेका म.स्वा.से हरूलाई सम्मानजनक विदाईको ब्यावस्था मिलाइनेछ।

७९. महिला, बालबालिका, तथा जेष्ठ नागरीक हरूलाई स्थानीय स्तरमै उपलब्ध पोषणयुक्त खानाको पहिचान गरी उनीहरूको पोषण प्रवर्द्धनमा सहयोग गरी स्वास्थ्य स्थीतिमा सुधार ल्याउने।

८०. स्वास्थ्य सेवालार्ई सर्वसुलभ, गुणस्तरिय र प्रभावकारी बनाउन स्थानीय स्तरको स्वास्थ्य अनुसन्धानलाई प्रत्साहीत गरिने छ।

८१. स्वास्थ्यकर्मी र सेवाग्राही विच पेशागत सुमधुर संबन्धको सुनिश्चितता संबन्धित निकायहरूसंग समन्वय गरि स्वास्थ्यकर्मीहरूको सुरक्षाको प्रत्याभुति गर्नुको साथै आम जनसमुदायको स्वास्थ्य सुरक्षा र विरामीहरू प्रति स्वास्थ्यकर्मीहरूले निर्वाह गर्नु पर्ने पेशा धर्मिता (आचारसंहिता)को पालनालाई सुनिश्चित गरिनेछ।

८२. सामुदायिक लगायत सबै स्वास्थ्य संस्थामा, सबै तहमा मानव तथा पशुपंक्षीमा प्रतिजैविक औषधिहरूको प्रभावकारीता मा प्रतिरोध बढ्दै गएकोले यसका लागि निरोधात्मक तथा रोकथामकालागि सम्बन्धित शाखाहरूसंग समन्वय गर्दै आवश्यक कदम चालिनेछ।

८३. जेष्ठ नागरिकहरूको संख्यामा भैरहको बृद्धिलाई ध्यानमा राख्दै स्वास्थ्यका समस्याहरूलाई प्राथमिक स्वास्थ्य सेवाको तह देखिनै व्यवस्थापन गरी ज्येष्ठ नागरिकको पहुच सुनिश्चित गर्ने। साथै ८० वर्ष माथिका जेष्ठ नागरिकलाई समय समयमा घरदैलोमा गई पुर्याउदै आएको सेवालार्ई निरन्तरता दिइनेछ।

८४. स्वास्थ्य विमा कार्यक्रमलाई सबै नागरिकको पहुँमा सहज र सरल रूपमा पुर्याउनुको साथै स्वास्थ्य विमा मार्फत प्राप्त हुने सेवालार्ई विश्वसनिय, गुणस्तरिय बनाउने।

८५. स्वास्थ्य क्षेत्रको सुरक्षा तथा स्वास्थ्य समग्रीहरूको संरक्षणकोलागी स्वास्थ्य संस्थाहरूमा नेपाल सरकारले तोकेको अग्नी नियन्त्रण उपकरण जडान गरि स्वास्थ्य क्षेत्रका महत्वपूर्ण सम्पती हरूलाई संरक्षण गर्ने नीति अवलम्बन गरिनेछ।

८६. आयुर्वेद योग तथा प्राकृतिक चिकित्सालार्ई प्रवर्द्धन गर्दै लैजाने नीति अवलम्बन गरिनेछ।

८७. बहुमुल्य औषधि जन्य जडिबुटी खेतिलाई प्रवर्द्धन गर्ने नीति अवलम्बन गरिनेछ।

८८. जनताको घरदैलो सम्म आयुर्वेद स्वास्थ्य सेवाको पहुँचलाई निरन्तर गर्ने नीति अवलम्बन गरिनेछ।

वातावरण विपद् व्यवस्थापन खानेपानी सरसफाई तथा स्वच्छता सम्बन्धी नीति

८९. सम्पूर्ण गाउँपालिका बासीन्दाहरूमा सुरक्षित र पर्याप्त खानेपानीको पहुँच सुनिश्चित गर्दै लगिने नीति अवलम्बन गरिनेछ।

९०. खानेपानी, सरसफाई तथा स्वच्छता (वास) योजना निर्माण यसै वर्ष तयार गरी गाउँपालिकालार्ई पूर्ण सरसफाई युक्त गाउँपालिका घोषणा गर्न आवश्यक कार्यक्रम सञ्चालन गरिनेछ।

९१. उपयुक्त स्थानमा ल्याण्डफिल्ड साइटको पहिचान गरी निर्माण कार्य अगाडी बढाइने छ। साथै निर्माणाधिन शवदाह गृहलाई व्यवस्थीत गरिनेछ।

९२. यस गाउँपालिकाको सहभागितामा खरिद गरि सञ्चालनमा रहेको बारुण यन्त्रबाट विपद्को अवस्थामा प्रभावकारी रूपमा प्रयोगमा ल्याइनेछ ।
९३. मुख्य बजारको सरसफाइ पवर्द्धन लागी निजि क्षेत्र संग सहकार्य गर्दै अगाडि बढने नीति अवलम्बन गरिनेछ ।
९४. बजार तथा मेला लाग्ने स्थानहरुमा सार्वजनिक शौचालय निर्माण गर्दै सोको सञ्चालनको जिम्मेवारी स्थानीयलाई नै दिने नीति अवलम्बन गरिनेछ ।
९५. वातावरण संरक्षणको लागि वैकल्पिक उर्जा (वायो ग्याँस, सुधारियको चुलो र सौर्य उर्जा) जडानलाई प्रोत्साहन गर्ने नीति लिइनेछ ।
९६. सार्वजनिक शौचालय र संस्थागत शौचालयहरु बालमैत्री, लैङ्गिक मैत्री र अपाङ्ग मैत्री बनाउने नीति अवलम्बन गरिनेछ ।
९७. खानेपानीका श्रोतहरुको संरक्षणमा ध्यान दिइने नीति अवलम्बन गरिनेछ ।
९८. गाउँपालिकालाई हरित गाउँपालिका बनाउन, मापदण्ड पुगेका र निर्माण कार्य सम्पन्न भएका सडकको दाँया बाँया तथा सार्वजनिक जग्गाको संरक्षण गर्न उक्त स्थानहरुमा वृक्ष रोपण गरि हरियाली प्रवर्द्धनको नीति लिइनेछ ।
९९. प्लाष्टिकजन्य झोलाहरुको प्रयोगलाई निरुत्साहित गर्दै लैजाने नीति अवलम्बन गरिनेछ । साथै फाइबर झोला उत्पादन गर्ने साना उद्योगहरुलाई प्रोत्साहन गरिनेछ ।
१००. विभिन्न घोला तथा कूलाहरुको सफाइ गरि ताल तलैया तथा नदी नालाहरुको संरक्षणको लागी फोहर फ्याक्ने र बिषादी राख्ने कार्यलाई दण्डीत गर्ने नीति लिइनेछ ।
१०१. विपद् ब्यावस्थापन कोषलाई निरन्तरता दिइ अझ प्रभावकारी रूपमा परिचालन गर्ने नीति अवलम्बन गरिनेछ । विपद् व्यवस्थापन योजना र प्रतिकार्य योजना तयार गरी कार्यान्वयनमा ल्याइनेछ ।
१०२. विपद् तथा जोखिम न्यूनिकरण र उद्धार कार्यका लागी पदाधिकारी तथा कर्मचारीको क्षमता अभिवृद्धी गर्दै जाने नीति अवलम्बन गरिनेछ ।
१०३. सार्वजनिक जग्गाहरुको पहिचान गर्ने, संरक्षण गर्ने र उक्त जग्गाहरुमा सामुहिक, संस्थागत वा व्यक्तिगत रूपमा व्यवसायिक कृषि गर्न चाहने किसानहरुलाई सार्वजनिक जग्गा लिजमा दिई कृषि उत्पादन बढाउन प्रोत्साहन गरिनेछ र वृक्षारोपण गर्दा फलफुल, औषधी जन्य तथा आय आर्जन हुने खालका विरुवा रोप्न प्रोत्साहन गरिनेछ ।
१०४. तिनाउ तथा दानव नदी को नदीजन्य पदार्थ व्यवस्थापन गर्दा स्थानीयलाई पर्ने क्षती कम गर्न तटबन्द गर्ने कार्यलाई प्राथमिकता दिइनेछ ।
१०५. खेती योग्य जमिन बाँझो राख्ने कार्यलाई निरुत्साहित गरिनेछ ।
१०६. विभिन्न कारणबाट विपद्मा परेकाहरुलाई राहत उपलब्ध गराउने निती अवलम्बन गरिनेछ ।

भौतिक पूर्वाधार विकास तर्फ

१०७. दीर्घकालिन नीति अनुरूप हरेक बस्तिहरु यातायात सञ्जाल सँग जोड्ने नीति अवलम्बन गरिनेछ । गाउँपालिका भित्रका सबै सडकहरु प्रथमिकताको आधारमा क्रमशः कालो पत्रे गरिदै लगिनेछ । साथै प्रमुख सडकहरु तथा वडा कार्यालय जोड्ने सडकहरु कालोपत्रे गरिनेछ ।

१०८. गाउँपालिका भवन, निर्माणाधिन वडा कार्यालय भवन, आधारभुत स्वास्थ्य भवन लागायत अन्य भौतिक पूर्वाधारका योजनाहरू आगामी वर्षमा सम्पन्न गरिनेछन्। साथै कोभिडको कारण सम्पन्न हुन नसकेका योजनाहरू क्रमागत गरी आगामी वर्षमा सम्पन्न गरिनेछ।
१०९. भवन निर्माण संहिता अनुसरण गरि व्यवस्थित बसोबास निर्माण गर्न र भूकम्पीय सुरक्षित घर निर्माण गर्न सबै नागरिकलाई अभिप्रेरित गरिनेछ। सरकारी, अर्धसरकारी, व्यवसायिक तथा निजी सबै भवन तथा संरचना निर्माण गर्दा नक्शा पास गरेर निर्माण गर्ने र पुराना घरहरूको अभिलेखिकरण तथा नियमित गरिने नीति अवलम्बन गरिनेछ।
११०. जमिनको वैज्ञानिक भु उपयोग वर्गिकरण (आवास, व्यापारिक, औद्योगिक, खुला क्षेत्र, कृषि, मिश्रित) गरि सोहि अनुसार कार्यान्वयन गर्ने नीति अवलम्बन गरिनेछ।
१११. भौतिक पूर्वाधार निर्माणमा सार्वजनिक खरिद ऐन र शुद्धोधन गाउँपालिकाको सार्वजनिक खरिद नियमावलीको अनुसरण गरिनेछ।
११२. आयोजनाको दीगोपना, प्रभावकारिता, मितव्ययिता, कार्यकुशलता कायम गर्न मागमा आधारीत सहभागितामुलक योजना छनौट तथा कार्यान्वयन प्रणालीको अवलम्बन गरिनेछ। साथै प्रधानमन्त्री रोजगार कार्यक्रमसँग साझेदारी गरी योजना कार्यान्वयन गर्ने नीति अवलम्बन गरिनेछ।
११३. ठूला योजना तथा पुल निर्माणको लागि संघीय सरकार र प्रदेश सरकारलाई अनुरोध गरि कार्यान्वयन गर्ने नीति अनुसरण गरिनेछ।
११४. शुद्धोधन गाउँपालिकाको सबै वडाहरूका सार्वजनिक स्थलहरू पहिचान गरी पार्क निर्माण गर्ने कार्यलाई निरन्तरता दिइनेछ।
११५. दर्वाह क्षेत्रको विकास तथा उत्खनन् कार्यलाई प्राथमिकता दिई लुम्बिनीसँग जोडी पर्यटन प्रवर्द्धन गरिनेछ।
११६. “फराकिलो सडक, विकासको पूर्वाधार” भन्ने नारा सहित सञ्चालनमा रहेका सडकहरू फराकिलो पार्ने कार्यलाई जोड दिइने छ। सडक सिमा (अधिकारक्षेत्र) निर्धारण गरी कार्यान्वयनमा ल्याइनेछ।
११७. उपभोक्ता समिति मार्फत पूर्वाधार संरचना निर्माण गर्दा लागत साझेदारीलाई अनिवार्य गरिने नीतिलाई निरन्तरता दिइनेछ।
११८. गाउँपालिकाको समग्र विकासलाई सन्तुलित, दीगो तथा समावेशी बनाइनेछ। आगामी आर्थिक वर्षदेखि गाउँपालिकाको आवधिक योजना तर्जुमा गरी सोही बमोजिम विकासका क्रियाकलाप संचालन गरिनेछ।
११९. वार्षिक योजना तथा कार्यक्रमहरू समयमै सम्पन्न गर्न वार्षिक खरिद योजना निर्माण गरी कार्यान्वयनमा ल्याइनेछ।
१२०. सडकलाई प्राथमिकताका आधारमा क्रमश कालोपत्रे गरिने र सडकको स्तरोन्नती गर्दा नाली निर्माण र वृक्षरोपणलाई प्राथमिकता दिइने छ।
१२१. संभाव्यता अध्ययन गरी आवश्यक देखिएका सिंचाई आयोजनाहरूलाई क्रमश कार्यान्वयन गर्दै लगिने र नयाँ योजनाहरूको थप संभाव्यता अध्ययन कार्यलाई निरन्तरता दिइने छ।
१२२. सियाभार क्षेत्रको संरक्षणका लागि कार्ययोजना निर्माण गरी पर्यटन प्रवर्द्धनमा जोड दिइने छ। साथै मनोरञ्जन पार्क निर्माण गरिनेछ।

संस्थागत विकास तथा सुशासन सम्बन्धी नीति तथा कार्यक्रम

१२३. पारदर्शिता तथा जवाफदेहिता कायम गरी नागरिक मैत्री सेवा प्रवाहको व्यवस्था गरिनेछ। सुशासन युक्त चुस्त प्रशासन संयन्त्रको विकास गरिनेछ। पदाधिकारीहरूलाई जवाफदेही बनाउदै योजना तथा कार्यक्रमहरूको प्रभावकारी अनुगमन र कार्य सम्पादनमा सहजिकरण गर्ने संयन्त्रको रूपमा विकास गरिनेछ ।
१२४. वेरुजुलाई कम गर्दै क्रमशः शुन्य वेरुजुको नीति अवलम्बन गरिनेछ । पुराना वेरुजुहरू असुलउपर र फछ्छौटमा जोड दिइने छ।
१२५. गाउँपालिका र वडा कार्यालयबाट हुने आर्थिक कारोबारहरूमा विद्युतिय प्रणाली मार्फत मात्र कारोबार गरी आर्थिक अनुशासन कायम गरिनेछ।
१२६. न्याय ढिलो पाउनु न्याय नपाउनु सरह हो भन्ने कानूनी सिद्धान्तलाई अंगिकार गर्दै शुद्धोधन सर्वसुलभ न्याय सम्पादन गर्ने कार्यलाई विशेष गाउँपालिकाको न्यायीक समितिबाट छिटो छरितो र जोड दिइनेछ।
१२७. नेपालको संविधान २०७२ को धारा २१७ ले प्रदान गरेको स्थानीय तहको न्यायिक अधिकार अन्तर्गत शुद्धोधन गाउँपालिकामा न्यायिक समिति गठन भई न्याय सम्पादनको कार्य शुरु भइसकेको छ भने आ.व. ०७८/७९ भित्रै इजलास खडा गरि अझ व्यवस्थित ढंगबाट न्यायिक निरोपण गरिनेछ।
१२८. शुद्धोधन गाउँपालिकाका ग्रामिण क्षेत्रमा सर्वसाधारणमा कानूनी सम्बन्धी जानकारी गराउन कानूनी सचेतनाका कार्यक्रम संचालन गरिनेछ ।
१२९. गाउँपालिका क्षेत्रका सबै वडाहरूमा विवाद निरुपण गर्न मेलमिलाप केन्द्र स्थापना भइसकेको छ भने ति मेलमिलाप केन्द्रहरूको व्यवस्थापनमा जोड दिइनेछ।
१३०. गाउँपालिकाको विकासमा सहयोग पुऱ्याउन नागरिकहरूलाई जनचेतना जगाउनका लागि प्रत्येक टोलमा गठन भएका टोल विकास संस्थाहरूलाई अभिमुखिकरण तथा क्षमता विकासमा जोड दिइनेछ।
१३१. गाउँपालिकाले सबै नागरिकहरूको जानकारीका लागि गाउँपालिका र वडा कार्यालयमा नागरिक वडापत्र अद्यावधिक गर्ने कार्यलाई निरन्तरता दिइनेछ।
१३२. सूचना प्रवाहका लागि गाउँपालिका कार्यालयमा डिजिटल सूचना पाटी तथा नागरिक वडापत्र को व्यवस्था गरिनेछ।
१३३. गाउँपालिका क्षेत्रको एकिकृत जिन्सी प्रणालीको अवलम्बन गरिने छ । PAMS को प्रयोग गर्दै विद्युतिय जिन्सी प्रतिवेदन प्रणालीको अनुसरण गरिनेछ ।
१३४. राजश्व भुक्तानी प्रक्रियालाई सहज बनाउन **E-Payment** माध्यमको अवलम्बन गरिनेछ।
१३५. जन्म, मृत्यु, वसाई सराई, विवाह र सम्बन्ध विच्छेद, जस्ता घटना दर्ता कार्यलाई अझ प्रभावकारी रूपमा अनलाइन माध्यमलाई व्यवस्थित गरिनेछ। साथै दर्ता शिविर कार्यक्रम संचालन गरिनेछ ।
१३६. सामाजिक सुरक्षा भत्ता वितरणलाई बैकिङ् प्रणाली मार्फत वितरण गरिएको छ। यसलाई अझ छिटो छरितो र व्यवस्थित गरिनेछ।

१३७. नागरिकलाई सहज, छिटो, छरितो सेवा पुऱ्याउन सबै विषयगत शाखाहरूको सुदृढीकरण गर्न आवश्यक कार्ययोजना निर्माण गरी कार्यान्वयनलाई निरन्तरता दिइनेछ।
१३८. प्रत्येक वडा कार्यालयमा कम्तीमा वर्षको एकपटक सार्वजनिक सुनुवाई कार्यक्रम सञ्चालन गरी पारदर्शिता कायम गरिनेछ। साथै सामाजिक परिक्षणलाई निरन्तरता दिइनेछ।
१३९. उपभोक्ता मार्फत सञ्चालन गरिने आयोजनाहरूमा कार्य सम्पादन मूल्यांकनमा आधारित भुक्तानी प्रणालीलाई निरन्तरता दिइनेछ।
१४०. गाउँपालिकाको कार्यपद्धतिलाई व्यवस्थित र खर्च प्रणालीलाई पारदर्शी बनाई समग्र कार्यसम्पादन स्तरमा सुधारगर्दै सुशासनको प्रत्याभूती कायम गरिनेछ।
१४१. नागरिकहरूको गुनासो सुन्ने अधिकारी मार्फत तत्कालै सम्बोधन गर्ने कार्यलाई निरन्तरता दिइनेछ।
१४२. शुद्धोधन गा.पा.भित्र इलाका प्रहरी कार्यालय स्थापनाको लागि पहल गरिनेछ।
१४३. खरिद प्रणालीलाई योजनावद्ध रूपमा व्यवस्थित गरी श्रोतसाधनको उच्चतम उपयोग गर्ने नीति अबलम्बन गरिनेछ। सार्वजनिक खरिद ऐन तथा नियमावलीको पालना गरि खरिद प्रकृया पारदर्शी र प्रतिस्पर्धी बनाइने छ। विद्युतीय खरिद प्रकृत्यालाई अनुसरण गरिनेछ।
१४४. गाउँपालिका र वडा कार्यालयहरूबाट प्रदान गरिने सेवा प्रवाहमा नागरिकको सहज पहुँचको व्यवस्था मिलाइने छ।
१४५. भूमि सम्बन्धी समस्या समाधान आयोगको (भूमिहीन दलित/भूमिहीन सुकुम्बासी/अव्यवस्थित बसोबास) कार्यक्रमलाई निरन्तरता दिइनेछ।
१४६. करका दायराहरू फराकिलो बनाउँदै लगिने छ र कर प्रणालीलाई पारदर्शी र नागरिक मैत्री बनाउने।
१४७. प्रदेश सरकार र केन्द्र सरकारको सहकार्यमा लागत सहभागिता समेतका योजनाहरू कार्यान्वयनमा निरन्तरता दिइनेछ।
१४८. शान्ति सुरक्षा कायम गर्न, अबैध कारोवार न्युनिकरण गर्न तथा आवश्यक ठाउँहरूमा नियमित अनुगमन गरी कारवाही गर्न नगर प्रहरीको क्षमता अभिवृद्धि गरी गाउँपालिकाको विकास निर्माण र नीति नियम कार्यान्वयनमा खटाईने छ।
१४९. विगत देखि गाउँपालिका, शाखा कार्यालय, वडा कार्यालयहरूमा र स्वास्थ्य चौकीहरूमा कार्यरत कर्मचारीहरूलाई स्वीकृत दरबन्दीको आधारमा निरन्तरता दिइने छ।
१५०. गाउँपालिका अन्तर्गतका निकायहरूबाट प्रदान भए गरेका सेवा सम्बन्धमा सहजीकरण गर्न समितिबाट नियमित अनुगमन गरिनेछ।
१५१. गाउँपालिकाको सेवा प्रवाह र विकासलाई सार्वजनिक गर्न सञ्चार क्षेत्रको भूमिकालाई महत्व दिइने छ।
१५२. यस गाउँपालिकालाई सूचना तथा संचार मैत्री बनाइने छ। साथै गाउँपालिका क्षेत्रभित्र सूचना केन्द्रको स्थापनामा जोड दिइनेछ।
१५३. सूचनाको हक प्रत्येक नागरिकको पहुँचसम्म पुऱ्याउने नीतिलाई निरन्तरता दिइनेछ।

१५४. यस गाउँपालिकाको विभिन्न आयोजना तथा कार्यक्रमको लागि गठित उपभोक्ता समितिको कार्यक्षमताको लेखाजोखा गरी सिमीत स्रोतको उच्च सदुपयोग गर्न व्यवस्था मिलाइने छ । सामुदायिक विद्यालयको शैक्षिक उपलब्धीको मूल्यांकन गरी राम्रो गर्ने विद्यालयलाई पुरस्कृत गर्ने नीति अवलम्बन गरिनेछ ।
१५५. वडा स्तरीय आमा समूह, युवा क्लब र महिला सञ्जाल वडा समितिको उपस्थितीमा पुनर्गठन गर्न पहल गरिनेछ । साथै गाउँपालिकामा अभिलेखिकरणका लागि अभिप्रेरित गरिनेछ ।
१५६. टोल विकास संस्था स्थानीय क्लब लगायतका अनौपचारिक क्षेत्रको भुक्तानी गर्दा वार्षिक लेखा परिक्षण प्रतिवेदनलाई अनिवार्य गरिनेछ । त्यस्ता संस्थालाई बैकिङ्ग प्रणाली मार्फत भुक्तानी गरिनेछ ।
१५७. नागरिकको आयस्तर वृद्धि गर्न विभिन्न किसिमका सीपमूलक र आयआर्जन तालिम कार्यक्रम सञ्चालनलाई निरन्तरता दिइनेछ ।
१५८. “एक घर एक रोजगार” नीति कार्यान्वयनका लागि आवश्यक दीर्घकालिन योजना तयार गरिनेछ । प्रधानमन्त्री रोजगार कार्यक्रमलाई प्रभावकारी रूपमा संचालन गरिनेछ । तोकिएका योजना साझेदारीमा संचालन गरिने छ ।
१५९. सार्वजनिक, निजी र सहकारी मार्फत स्थानीय स्रोत र साधनलाई परिचालन गरी दिगो विकास गरिनेछ ।
१६०. ५०० भन्दा कम सदस्य संख्या भएका तथा उद्देश्य मिल्ने सहकारीहरूलाई मर्ज गर्दै लगिने र सहकारीहरूको क्षमता विकासको लागि प्रोत्साहन गरिनेछ ।
१६१. सहकारी संस्थाहरूको क्षमता विकास गर्न विभिन्न किसिमका साझेदारी कार्यक्रम संचालन तथा नियमनका लागि आवश्यक बजेटको व्यवस्था मिलाइनेछ ।
१६२. गाउँपालिकाको आय आर्जनका लागि व्यवसायिक पूर्वाधार निर्माणलाई निरन्तरता दिदै र अन्य सम्भाव्य क्षेत्रको पहिचान गरिनेछ ।
१६३. यस गाउँपालिका अन्तर्गतका जनप्रतिनिधि र कर्मचारीहरूको क्षमता वृद्धिका लागि सुचना प्रविधि सम्बन्धी तालिम कार्यक्रम सञ्चालन गरिनेछ ।
१६४. कर सप्ताह र घुम्ती सेवा सञ्चालन गरी राजस्व वढाइने छ । आर्थिक अनुशासन कायम गर्न हरेक आर्थिक कारोबार बैकिङ्ग प्रणालीबाट मात्र संचालन गरिनेछ ।
१६५. सार्वजनिक वित्तिय जोखिम न्यूनीकरणका लागि पेशकीलाई निरुत्साहित नीति अवलम्बन गरिनेछ । कर्मचारी तथा जनप्रतिनिधिहरूलाई सार्वजनिक खरिद योजना तर्जुमा लगायतमा अभिमुखिकरण कार्यक्रम दिने नीति अवलम्बन गरिनेछ ।
१६६. सुशासनयुक्त संरचनाको रूपमा गाउँपालिकालाई स्थापित गरिने नीति अनुसरण गरिनेछ । संघ, प्रदेश सँग समन्वयको आधारमा स्थानीय सरकार संचालन हुनेछ ।
१६७. सेवा प्रवाहलाई मुस्कान सहितको (service with smile) नीति लिइने छ । कर्मचारी र जनप्रतिनिधी जनताका सेवक हुन् भन्ने अनुभूति हुने गरी कामप्रति उत्तरदायी बनाई कार्य सम्पादनका आधारमा प्रोत्साहित गरिनेछ ।
१६८. कर्मचारीहरूको पेशागत ब्यवसायिक दक्षता अभिवृद्धि गरिनेछ । कर्मचारीहरूको उत्प्रेरणा र मनोबल उच्च राखिनेछ ।

अन्त्यमा यस गाउँपालिकाले दीर्घकालिन सोच, उद्देश्य, प्राथमिकताका साथ अघि सारेका नीति तथा कार्यक्रमको सफल कार्यान्वयनले यस गाउँपालिकालाई समृद्ध बनाउन योगदान पुऱ्याउने कुरामा विश्वास राख्दै नीति तथा कार्यक्रम तर्जुमा गर्न सहयोग पुऱ्याउनु हुने सम्पूर्ण, सभाका सदस्यज्यूहरु, बिषयगत समितिका पदाधिकारीहरु, बुद्धिजिवी, समाजसेवी, शिक्षक, प्राध्यापक, राष्ट्रसेवक कर्मचारीहरु लगायत सबैलाई हार्दिक धन्यवाद दिदै नीति तथा कार्यक्रमहरु अनुसार यस गाउँपालिकालाई सुखी र समृद्ध बनाउन सबैको साथ, सहयोग र सहकार्यको आशा र विश्वासका साथ विदा माग्दछु ।

मिति: २०७८।०३।१०

धन्यवाद, जय शुद्धोधन

अध्यक्ष

किशुनचन्द्र चौधरी

शुद्धोधन गाउँपालिका, रुपन्देही

